



# Stqarrija għall-Istampa

Il-Lussemburgu, is-15 ta' Marzu 2018

## L-Iskema ta' Pagament Bażiku għall-bdiewa għandha limitazzjonijiet inerenti, jgħidu l-Awdituri tal-UE

Skont rapport ġdid li nħareġ mill-Qorti Ewropea tal-Awdituri, l-Iskema ta' Pagament Bażiku (BPS) għall-bdiewa, li ġiet introdotta fl-2015 fil-qafas tar-riforma tal-Politika Agrikola Komuni tal-2013, għandha limitazzjonijiet inerenti. L-awdituri kkonkludew li l-iskema qed topera tajjeb, iżda li l-impatt tagħha fuq is-simplifikazzjoni, l-immirar u l-konverġenza tal-livelli ta' għajjuna huwa limitat.

Il-BPS għandha l-għan li tipprovdi appoġġ għall-introjtu bażiku lill-bdiewa u li tikkontribwixxi għal produzzjoni vijabbli tal-ikel fl-UE mingħajr ma tfixxkel id-deċiżjonijiet dwar il-produzzjoni. B'nefqa annwali ta' madwar EUR 18-il biljun li jingħataw lil madwar 4 miljun bidwi, din hija l-akbar skema ta' appoġġ għall-introjtu għall-bdiewa fl-UE.

Is-simplifikazzjoni kienet principju gwida tar-riforma tal-2013. Iżda r-regoli kumplessi dwar il-BPS u dwar l-art eligibbli kien fihom għadd kbir ta' alternattivi u eċċezzjonijiet, jgħidu l-awdituri. Ir-regoli magħzula mill-Istati Membri xi drabi ziedu l-kumplessità kif ukoll il-piż fuq l-amministrazzjonijiet nazzjonali, u ppermettew li xi bdiewa jagħmlu profitti kbar mhux mistennija.

Ir-riforma estendiet il-kategoriji ta' art li għalihom jista' jithallas l-appoġġ minħabba li l-Istati Membri adottaw diversi approċċi biex jiddefinixxu termini ewlenin bħal "art agrikola" u "attività agrikola" sabiex jimmiraw aħjar l-appoġġ lejn il-bdiewa "attivi". Iżda din setgħet ukoll toħloq problemi sinifikanti ta' implimentazzjoni. L-għażliet li saru mill-Istati Membri kellhom ukoll impatt sinifikanti fuq il-livell ta' ridistribuzzjoni tal-appoġġ, u f'xi każijiet, il-bdiewa setgħu jzommu livelli ta' appoġġ partikolarment għoljin li kienu jirriżultaw mil-livelli ta' sussidju tal-passat. L-awdituri jgħidu li billi l-iskema hija essenzjalment relatata mal-erjas aktar milli mal-introjtu, l-appoġġ li jingħata taht il-BPS għandu t-tendenza li jiffavorixxi azjendi agrikoli akbar.

*"L-Iskema ta' Pagament Bażiku hija sors importanti ta' introjtu għal ħafna bdiewa, iżda għandha limitazzjonijiet inerenti," qal João Figueiredo, il-Membru tal-Qorti Ewropea tal-Awdituri responsabbli għar-rapport. "Hija ma tiħux kont tal-kundizzjonijiet tas-suq, tal-użu tal-art agrikola jew taċ-ċirkustanzi individwali tal-azjenda, u mhijjex ibbażata fuq analiżi tas-sitwazzjoni kumplessiva tal-introjtu tal-bdiewa".*

Is-sistemi ta' kontroll fl-Istati Membri li saritilhom zjara naqqsu ħafna r-riskju ta' kalkolu skorrett, u b'mod ġenerali, il-pagamenti ma kinux milquta minn livell materjali ta' żball. Madankollu, f'xi każijiet, il-valuri tad-drittijiet ma kinux preċiżi, u ġew ikkalkulati biss b'mod proviżorju jew ibbażat fuq stimi. Il-Kummissjoni pprovdiet gwida estensiva lill-Istati Membri, iżda mhux dejjem setgħet tiżgura li r-regoli ġew applikati b'mod konsistenti; hija kellha wkoll nuqqas ta' informazzjoni importanti dwar il-monitoraġġ.

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali tal-Qorti Ewropea tal-Awdituri. Ir-rapport sħiħ huwa disponibbli fuq [www.eca.europa.eu](http://www.eca.europa.eu).*

## ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: [press@eca.europa.eu](mailto:press@eca.europa.eu)

@EUAuditors

[eca.europa.eu](http://eca.europa.eu)

Għall-iskema attwali tal-BPS (applikabbli sal-2020), l-awdituri jagħmlu għadd ta' rakkomandazzjonijiet lill-Kummissjoni dwar l-allokazzjoni u l-kalkolu tad-drittijiet għall-pagament taħt il-BPS, u li jindirizzaw il-kontrolli ewlenin tal-aġenziji nazzjonali tal-pagamenti, is-sistemi tal-Kummissjoni għad-disseminazzjoni ta' informazzjoni fost l-Istati Membri, u r-rwol tal-korpi nazzjonali taċ-ċertifikazzjoni.

Għall-perjodu ta' wara l-2020, huma jirrakkomandaw li l-Kummissjoni tanalizza l-fatturi li jkollhom impatt fuq l-introjt għall-gruppi kollha ta' bdiewa, il-ħtiġijiet tagħhom ta' appoġġ għall-introjt u l-valur tal-beni pubbliċi li jipprovdu l-bdiewa. Jenħtieġ li l-Kummissjoni torbot, mill-bidu nett, il-miżuri proposti ma' objettivi operazzjonali xierqa u ma' linji bażi li magħhom tkun tista' titqabbel il-prestazzjoni.

## Nota lill-Edituri

Il-BPS hija applikata fil-Belġju, fid-Danimarka, fil-Ġermanja, fl-Irlanda, fil-Greċja, fi Spanja, fi Franza, fil-Kroazja, fl-Italja, fil-Lussemburgu, f' Malta, fin-Netherlands, fl-Awstrija, fil-Portugall, fis-Slovenja, fil-Finlandja, fl-Iżvezja u fir-Renju Unit. L-Istati Membri l-oħra, li ssieħbu fl-UE fl-2004 jew fl-2007, japplikaw skema simili iżda tranżitorja, l-iskema ta' Pagament Uniku Skont l-Erja.

Ir-Rapport Speċjali Nru 10/2018 "Skema ta' Pagament Bażiku għall-bdiewa – qed topera tajjeb, iżda għandha impatt limitat fuq is-simplifikazzjoni, l-immirar u l-konverġenza tal-livelli ta' għajnuna" huwa disponibbli fuq is-sit web tal-QEA ([eca.europa.eu](http://eca.europa.eu)) bi 23 lingwa tal-UE.